

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |  
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

|| ಶ್ರೀರಂಗನಾಥಪಾದುಕಾಸಹಸ್ರಂ ||

|| ಪ್ರತಿಪ್ರಸ್ಥಾನಪದ್ಧತಿಃ ಪಂಚಮೀ ||

*This document\* has been prepared by*

***Sunder Kidambi***

*with the blessings of*

ಶ್ರೀ ರಂಗರಾಮಾನುಜ ಮಹಾದೇಶಿಕ

**His Holiness *śrīmad āṇḍavan* of *śrīraṅgam***

---

\*This was typeset using L<sup>A</sup>T<sub>E</sub>X, Itrans, and the **Baraha** font.

ಶ್ರೀಃ

ಶ್ರೀಮತೇ ನಿಗಮಾಂತ ಮಹಾದೇಶಿಕಾಯ ನಮಃ

॥ ಪ್ರತಿಪ್ರಸ್ಥಾನಪದ್ಧತಿಃ ಪಂಚಮೀ ॥

ಶ್ರೀಮಾರ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಪ್ರಶಸ್ತೇ ರಾಮಪಾದಾಭ್ಯಾಂ ಪಾದುಕೇ ಪರ್ಯುಪಾಸ್ಮಹೇ |  
ಆನೃಶಂಸ್ಯಂ ಯಯೋರಾಸೀದಾಶ್ರಿತೇಷ್ಟನವಗ್ರಹಂ || ೫.೧ ||

ಭೃಶಾತುರಸಹೋದರಪ್ರಣಯಖಂಡನಸ್ವೈರಿಣಾ  
ಪದೇನ ಕಿಮನೇನ ಮೇ ವನಮಿಹಾವನಾದಿಚ್ಛತಾ |  
ಇತೀವ ಪರಿಹಾಯ ತನ್ನಿವವೃತೇ ಸ್ವಯಂ ಯತ್ ಪುರಾ  
ಪದತ್ರಮಿದಮಾದ್ರಿಯೇ ಧೃತಜಗತ್ತಯಂ ರಂಗಿಣಃ || ೫.೨ ||

ದಶವದನವಿನಾಶಂ ವಾಂಛತೋ ಯಸ್ಯ ಚಕ್ರೇ  
ದಶರಥಮನಘೋಕ್ತಿಂ ದಂಡಕಾರಣ್ಯಯಾತ್ರಾ |  
ಸ ಚ ಭರತವಿಮರ್ದೇ ಸತ್ಯಸಂಧಸ್ತ್ವಯಾಸೀತ್  
ರಘುಪತಿಪದರಕ್ಷೇ! ರಾಜಧಾನೀಂ ಪ್ರಯಾಂತ್ಯಾ || ೫.೩ ||

ಅಭ್ಯುಪೇತವಿನಿವೃತ್ತಿಸಾಹಸಾ ದೇವಿ! ರಂಗಪತಿರತ್ನಪಾದುಕೇ |  
ಅತ್ಯಶೇತ ಭವತೀ ಮಹೀಯಸಾ ಪಾರತಂತ್ರ್ಯವಿಭವೇನ ಮೈಥಿಲೀಂ || ೫.೪ ||

ಅವ್ಯಾಹತಾಂ ರಘುಪತೇಃ ವಹತಃ ಪ್ರತಿಜ್ಞಾಂ  
ಅಂಸಾಧಿರೋಹಣರಸೇ ವಿಹತೇ ಧರಣ್ಯಾಃ |  
ಪ್ರಾದಾನ್ನಿವೃತ್ಯ ಭವತೀ ಮಣಿಪಾದರಕ್ಷೇ!  
ಸ್ವರ್ಷಂ ಪದೇನ ವಿಗತವ್ಯವಧಾನಖೇದಂ || ೫.೫ ||

ಮಂತ್ರಾಭಿಷೇಕವಿರಹಾದ್ಭಜತಾ ವಿಶುದ್ಧಿಂ  
ಸಂಸ್ಕಾರವರ್ಜನವಶಾದಭಿಸಂಸ್ಕೃತೇನ |

ಮೂರ್ಧ್ನಾ ನಿನಾಯ ಭರತೋ ಮಣಿಪಾದುಕೇ! ತ್ವಾಂ  
ರಾಮಾಜ್ಞಯಾ ವಿನಿಹಿತಾಮಿವ ರಾಜ್ಯಲಕ್ಷ್ಮೀಂ || ೫.೬ ||

ರಕ್ಷಾರ್ಥಮಸ್ಯ ಜಗತೋ ಮಣಿಪಾದರಕ್ಷೇ!  
ರಾಮಸ್ಯ ಪಾದಕಮಲಂ ಸಮಯೇ ತ್ಯಜಂತ್ಯೋಃ |  
ಕಿಂ ದುಷ್ಕರಂ ತವ ವಿಭೂತಿಪರಿಗ್ರಹೋ ವಾ  
ಕಿಂ ವಾ ವಿದೇಹದುಹಿತುಃ ಕೃಪಣಾ ದಶಾ ಸಾ || ೫.೭ ||

ಸೀತಾಸಖಸ್ಯ ಸಹಸಾ ಚರಣಾರವಿಂದಾತ್  
ಭಕ್ತ್ಯಾ ನತೇ ಕೃತಪದಾ ಭರತೋತ್ತಮಾಂಗೇ |  
ಆರುಹ್ಯ ನಾಗಮಭಿತೋ ಭವತೀ ವಿತೇನೇ  
ಮಾಯೂರಚಾಮರಭರಂ ಮಣಿರಶ್ಮಿಜಾಲೈಃ || ೫.೮ ||

ಮೂರ್ಧ್ನಾ ಮುಕುಂದಪದರಕ್ಷಿಣಿ! ಬಿಭ್ರತಸ್ತ್ವಾಂ  
ಆವಿರ್ಮದಸ್ಯ ರಘುವೀರಮದಾವಳಸ್ಯ |  
ಆಮೋದಿಭಿಸ್ಸಪದಿ ದಾನಜಲಪ್ರವಾಹೈಃ  
ಲೇಭೇ ಚಿರಾದ್ವಸುಮತೀ ರುಚಿರಂ ವಿಲೇಪಂ || ೫.೯ ||

ಆಶಾಃ ಪ್ರಸಾಧಯಿತುಮಂಬ! ತದಾ ಭವತ್ಯಾಂ  
ದೈವಾದಕಾಂಡಶರದೀವ ಸಮುತ್ಥಿತಾಯಾಂ |  
ಸ್ತೋಕಾವಶೇಷಸಲಿಲಾಸ್ನಹಸಾ ಬಭೂವುಃ  
ಸಾಕೇತಯೌವತವಿಲೋಚನವಾರಿವಾಹಾಃ || ೫.೧೦ ||

ಅಂತೇ ವಸನ್ನಚರಮಸ್ಯ ಕವೇಸ್ಸ ಯೋಗೀ  
ವನ್ಯಾಃ ಪ್ರಗೃಹ್ಯ ವಿವಿಧಾಃ ಉಪದಾವಿಶೇಷಾಃ |  
ಆತಸ್ಥುಷ್ಠೀಂ ರಘುಕುಲೋಚಿತಮೌಪವಾಹ್ಯಂ  
ಪ್ರತ್ಯುಜ್ಜಗಾಮ ಭವತೀಂ ಭರತೋಪನೀತಾಂ || ೫.೧೧ ||

ಮಾತಸ್ತ್ವ ದಾಗಮನಮಂಗಳದರ್ಶಿನೀನಾಂ  
ಸಾಕೇತಪಕ್ಷ್ಮಳದೃಶಾಂ ಚಟುಲಾಕ್ಷಿಭೃಂಗೈಃ |

ಜಾತಾನಿ ತತ್ರ ಸಹಸಾ ಮಣಿಪಾದರಕ್ಷೇ!  
ವಾತಾಯನಾನಿ ವದನೈಶ್ಯತಪತ್ರಿತಾನಿ || ೫.೧೨ ||

ಸಾಕೇತಸೀಮ್ನಿ ಭವತೀ ಮಣಿಪಾದರಕ್ಷೇ!  
ಮಾಂಗಲ್ಯಲಾಜನಿಕರೈರವಕೀರ್ಯಮಾಣಾ |  
ಕೀರ್ತಿಸ್ವಯಂವರಪತೇರ್ಭರತಸ್ಯ ಕಾಲೇ  
ವೈವಾಹಿಕೀ ಜನನಿ! ವಹ್ನಿಶಿಖೇವ ರೇಜೇ || ೫.೧೩ ||

ಭತ್ತೇಂದುಮಂಡಲವತೀ ಮಣಿಪಾದುಕೇ! ತ್ವಂ  
ವ್ಯಾಧೂತಚಾಮರಕಲಾಪಶರಪ್ರಸೂನಾ |  
ಸದ್ಯೋ ಬಭೂವಿಥ ಸಮಗ್ರವಿಕಾಸಹೇತುಃ  
ಸಾಕೇತಪೌರವನಿತಾನಯನೋತ್ಪಲಾನಾಂ || ೫.೧೪ ||

ಪ್ರೈಕ್ಷಂತ ವಕ್ತ್ರೈರ್ಮಣಿಪಾದರಕ್ಷೇ! ಶತ್ರುಂಜಯಂ ಶೈಲಮಿವಾಧಿರೂಢಾಂ |  
ರಾಮಾಭಿಧಾನಪ್ರತಿಪನ್ನಹರ್ಷೈಃ ಉತ್ತಾನಿತ್ಯೈರುತ್ತರಕೋಸಲಾಸ್ತ್ವಾಂ || ೫.೧೫ ||

ದ್ರಷ್ಟುಂ ತದಾ ರಾಘವಪಾದರಕ್ಷೇ!  
ಸೀತಾಮಿವ ತ್ವಾಂ ವಿನಿವರ್ತಮಾನಾಂ |  
ಆಸ೯ ಆಯೋಧ್ಯಾಪುರಸುಂದರೀಣಾಂ  
ಔತ್ಸುಕ್ಯಲೋಲಾನಿ ವಿಲೋಚನಾನಿ || ೫.೧೬ ||

ಆಸ್ಥಾಯ ತತ್ರ ಸ್ಫುಟಬಿಂದುನಾದಂ ಸ್ತಂಬೇರಮಂ ತಾದೃಶಸನ್ನಿವೇಶಂ |  
ಅದರ್ಶಯಸ್ತ್ವಂ ಪುರಮಧ್ಯಭಾಗೇ ಪಾದಾವನಿ! ತ್ವತ್ಪ್ರಣವಾಶ್ರಯತ್ವಂ || ೫.೧೭ ||

ದಶಗ್ರೀವಸ್ತಂಬೇರಮದಳನದುರ್ದಾಂತಹೃದಯೇ  
ವಿಹಾರಸ್ವಾಚ್ಛಂದ್ಯಾತ್ ವಿಶತಿ ರಘುಸಿಂಹೇ ವನಭುವಂ |  
ಸ್ವವಾತ್ಸಲ್ಯಕ್ರೋಡೀಕೃತಭರತಶಾಬೇವ ಭವತೀ  
ನಿರಾಬಾಧಾಂ ಪಾದಾವನಿ! ನ ವಿಜಹೌ ಕೋಸಲಗುಹಾಂ || ೫.೧೮ ||

ಕೈಕೇಯೀವರದಾನದುರ್ದಿನನಿರಾಲೋಕಸ್ಯ ಲೋಕಸ್ಯ ಯತ್  
ತ್ರಾಣಾರ್ಥಂ ಭರತೇನ ಭವ್ಯಮನಸಾ ಸಾಕೇತಮಾನೀಯತ |

ರಾಮತ್ಯಾಗಸಹೈರಸಹ್ಯವಿರಹಂ ರಂಗಕ್ಷಿತಿಂದ್ರಸ್ಯ ತತ್  
ಪಾದತ್ರಾಣಮನನ್ಯತಂತ್ರಫಣಿತೇರಾಪೀಡಮೀಡೀಮಹಿ || ೫.೧೯ ||

ಸಮುಪಸ್ಥಿತೇ ಪ್ರದೋಷೇ ಸಹಸಾ ವಿನಿವೃತ್ಯ ಚಿತ್ರಕೂಟವನಾತ್ |  
ಅಭಜತ ಪುನರ್ಜನಪದಂ ವತ್ಸಂ ಧೇನುರಿವ ಪಾದುಕೇ! ಭವತೀ || ೫.೨೦ ||

|| ಇತಿ ಶ್ರೀಪಾದುಕಾಸಹಸ್ರೇ ಪ್ರತಿಪ್ರಸ್ಥಾನಪದ್ಧತಿಃ ಪಂಚಮೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತ ಗುರವೇ ನಮಃ ||